

367

KEV THOV VAJTSWV

Nej yuav tsum thov, nej thiaj yuav tau. Nej yuav tsum nrhiav, nej thiaj yuav ntsib. Nej yuav tsum hu, Vajtswv thiaj yuav qhib qhovrooj rau nej.

Rau qhov txhua tus uas thov, lawv yeej yuav tau. Txhua tus uas nrhiav, lawv yeej yuav ntsib. Txhua tus uas hu, Vajtswv yeej yuav qhib qhovrooj rau lawv.

Nej cov uas muaj tub muaj ki, yog nej tej menyuam thov mov, leejxiv yuav muab pobzeb rau los? Yog menyuam thov ntses, leejxiv yuav muab nab rau los?

Txawm yog nej yog neeg txhaum los, nej tseem paub muab yam zoo rau nej tej menyuam. Yog li ntawd nej leejxiv tus uas nyob saum ntuj Ceebtsheej, hajyam yuav pub tej uas zoo dua tej ntawd rau txhua tus uas thov nws.

Tiamsis thaum nej thov Vajtswv nej cia li mus hauv txaj thiab kaw rooj paim, nej mam li thov nej leejxiv tus uas nej qhovmuag tsis pom, nej leejxiv tus uas pom tej uas nej ua twjywm ua lawm, nws thiaj yuav muab nqi zog rau nej. (Mathais 7:7-11; 6:6)

368

VAJTSWV TXOJ KEVCAI

Tus TSWV txoj kevcai tsimtxiaj heev, muaj peevxwm txhawb tus neeg qaug zog rov muaj zog nchav. Tus TSWV tej lus samhwm yog tej uas cia siab tau, thiab ua rau tus muaj tswvyim tsawg txawjntse tuaj.

Tus TSWV tej kevcai yog tej ncaincees, tej neeg uas coj raws nraim li, lawv ua neej nyob kajsiaib lug. Tus TSWV tej lus samhwm puavleej yog tej lus tseeb, tej lus ntawd ua tau rau neeg paub qabhau.

Txojkev hawm tus TSWV yog txoj zoo, thiab nyob ruaj khov kho mus ib txhis. Tus TSWV tej cai yeej ncaincees, thiab ua raws qhovtseeb.

Tej lus ntawd muaj nqis dua tej tseem kub, thiab qab zib tshaj tej zib ntab. Tej lus ntawd ua rau kuv, tus uas yog koj tus tubqhe txawjntse, kuv tau nqizog twb yog vim kuv coj raws li tej lus ntawd. (Nkauj Qhuas Vajtswv 19:7-11)

Tiamsis koj tsis txhob ua li lawv. Koj yuav tsum ua raws li txojlus tseeb uas koj twb kawm thiab cia siab rau los lawm. Koj yeej paub hais tias, cov neeg qhia koj lawv tsis dag koj ib zaug li.

Thiab koj paub hais tias, txij thaum koj tseem yog menyuam yaus, koj yeej kawm Vajtswv tej lus uas pub koj muaj lub tswvyim los ntseeg Yexus Khetos kom koj dim koj tej kev txhaum.